

15/03/2024

आकाशवाणी ईटानगर

भारत निर्वाचन आयोग कल लोकसभा चुनाव के कार्यक्रम की घोषणा करेगा। इसकी घोषणा दोपहर में नई दिल्ली के विज्ञान भवन में की जाएगी। लोकसभा चुनावों के साथ-साथ आयोग अरुणाचल प्रदेश सहित कुछ राज्यों में विधानसभा चुनावों का कार्यक्रम भी घोषित करेगा। मौजूदा लोकसभा का कार्यकाल इसी साल 16 जून को खत्म होने जा रहा है। 2019 के लोकसभा चुनाव में बीजेपी ने देश की पांच सौ तैतालीस संसदीय सीटों में से तीन सौ तीन सीटें जीतकर शानदार जीत दर्ज की थी। इस बार भी बीजेपी की नजर तीन सौ सत्तर लोकसभा सीटों पर है। अब तक, सत्तारूढ़ दल ने दो सौ सड़सठ उम्मीदवारों की घोषणा की है, जबकि मुख्य विपक्षी कांग्रेस ने आगामी चुनावों के लिए बयासी उम्मीदवारों के नामों की घोषणा की है।

000000000000000000000000000000

नवनियुक्त चुनाव आयुक्तों - ज्ञानेश कुमार और सुखबीर सिंह संधू ने आज कार्यभार संभाल लिया है। निर्वाचन आयोग ने सोशल मीडिया पोस्ट में कहा कि मुख्य चुनाव आयुक्त राजीव कुमार ने दोनों नए चुनाव आयुक्तों का स्वागत किया। मुख्य चुनाव आयुक्त ने कहा कि ऐसे समय में इनका आयोग में शामिल होना महत्वपूर्ण है जब निर्वाचन आयोग लोकसभा चुनाव संचालन के लिये तैयार है। प्रधानमंत्री नरेन्द्र मोदी की अध्यक्षता वाली चयन समिति ने श्री कुमार और श्री संधू को कल चुनाव आयुक्त नियुक्त किया था।

000000000000000000000000000000

पेट्रोल और डीजल की कीमतों में 2 रुपये प्रति लीटर की कटौती की गई क्योंकि राज्य के स्वामित्व वाली तेल कंपनियों ने दर संशोधन में लगभग दो साल का अंतराल समाप्त कर दिया। तेल मंत्रालय ने गुरुवार को कहा कि संशोधित कीमत शुक्रवार, 15 मार्च को सुबह 6 बजे से लागू है। रसोई गैस (एलपीजी) की कीमत में 100 रुपये प्रति सिलेंडर की कटौती की घोषणा के एक हफ्ते बाद कीमतों में कटौती की गई। उस कटौती से आम उपयोगकर्ताओं के लिए एलपीजी की दरें घटकर आठ सौ तीन रुपये प्रति चौदह दशमलव दो किलोग्राम सिलेंडर हो गईं और गरीबों के लिए, जिन्हें उज्ज्वला योजना के तहत मुफ्त कनेक्शन मिला, सरकार द्वारा दी जाने वाली तीन रुपये प्रति बोतल सब्सिडी के हिसाब से 503 रुपये हो गईं।

000000000000000000000000

विदेश मंत्रालय ने कहा है कि नागरिकता संशोधन अधिनियम-2019 भारत का आंतरिक मामला है और यह भारत की समावेशी परंपराओं और मानवाधिकारों के प्रति दीर्घकालिक प्रतिबद्धता को दर्शाता है। आज नई दिल्ली में मीडिया को संबोधित करते हुए मंत्रालय के प्रवक्ता रणधीर जयसवाल ने कहा कि यह अधिनियम अफगानिस्तान, पाकिस्तान और बांग्लादेश के हिंदू, सिख, बौद्ध, जैन, पारसी और ईसाई समुदायों से संबंधित उत्पीड़ित अल्पसंख्यकों को सुरक्षित आश्रय प्रदान करता है, जो 31 दिसंबर 2014 या उससे पहले भारत आये हैं। उन्होंने इस बात पर जोर दिया कि नागरिकता संशोधन अधिनियम नागरिकता देने के लिए है, नागरिकता छीनने के लिए नहीं।

000000000000000000000000

उपमुख्यमंत्री चाउना मेन ने गुरुवार को राज्य भाजपा अध्यक्ष बियूराम वाहगे, महासचिव चौ जिंगनु नामचूम और अन्य कार्यकर्ताओं के साथ विकसित भारत संकल्प यात्रा (वीबीएसवाई) अभियान के तहत आईईसी वैन को हरी झंडी दिखाई। अरुणाचल प्रदेश के प्रत्येक नागरिक तक पहुंचने के लक्ष्य के साथ, आईईसी वैन सत्ताईस जिलों के साठ निर्वाचन क्षेत्रों के साथ-साथ ईटानगर राजधानी क्षेत्र की यात्रा पर निकलेगी। यह वैन नागरिकों के लिए केंद्र और राज्य सरकार के प्रमुख कार्यक्रमों के तहत योजनाओं और लाभों के बारे में जानकारी प्रसारित करने के लिए आवश्यक संसाधनों से सुसज्जित है। श्री मेन ने राज्य के लोगों से सरकार द्वारा शुरू किए गए अधिकतम लाभ प्राप्त करने के लिए वीबीएसवाई कार्यक्रम में सक्रिय रूप से भाग लेने का आग्रह किया।

00000000000000000000

ईटानगर, दोईमुख और सागली विधानसभा क्षेत्रों के लिए चुनाव व्यय निगरानी (ईईएम) टीम ने चुनावी प्रक्रिया की व्यय निगरानी प्रणाली पर चर्चा करने के लिए आज यूपिया में एक बैठक की। ईईएम को चुनावी प्रक्रिया में पारदर्शिता और जवाबदेही सुनिश्चित करने का एक महत्वपूर्ण पहलू बताते हुए, ईईएम, खोड़ा बाथ (ईएसी, नाहरलागुन) के नोडल अधिकारी ने टीम के सदस्यों से कानूनी ढांचे, निगरानी और प्रवर्तन तंत्र और रिपोर्टिंग आवश्यकताओं से अवगत रहने का आग्रह किया। बैठक में ईटानगर के सहायक व्यय पर्यवेक्षक, लेखा दल, नाहरलागुन और ईटानगर के ट्रेजरी अधिकारी, लीड बैंक प्रबंधक और सहायक आयुक्त, उपस्थित थे।

00000000000000000000

जिले के एसपी सचिन कुमार सिंघल ने गुरुवार को कहा कि ईस्ट सियांग जिले में एक ई-कॉमर्स कंपनी के डिलीवरी बॉय को रुक्सिन उप-मंडल के तहत ओयान बाजार की एक नाबालिग लड़की के साथ बलात्कार करने और उसे गर्भवती करने के आरोप में गिरफ्तार किया गया था। मंगलवार को एक लिखित शिकायत मिलने पर, पासीघाट के महिला पुलिस स्टेशन में भारतीय दंड संहिता की धारा तीन सौ छिहत्तर (2) (एन) (3) के साथ यौन अपराधों से बच्चों की सुरक्षा (POCSO) की धारा 6 के तहत मामला दर्ज किया गया। इसके बाद, एसआई यीके लोमरी के नेतृत्व में एक पुलिस टीम ने मानवीय और तकनीकी सहायता का उपयोग करके कुछ देर तक पीछा करने के बाद मामला दर्ज होने के तीन घंटे के भीतर कथित आरोपी को पकड़ लिया गया।

0000000000000000000000